

20261552238

МИНИСТЕРСТВО ЗА ОБРАЗОВАНИЕ И НАУКА

Врз основа на член 49 став (11) од Законот за студентскиот стандард („Службен весник на Република Македонија“ бр. 15/13, 120/13, 41/14, 146/15, 30/16, 178/16, 64/18 и 20/19 и „Службен весник на Република Северна Македонија“ бр. 124/19, 248/20 302/20, 235/24 и 111/26), министерот за образование и наука донесе

ПРАВИЛНИК ЗА ВИДОТ НА СТУДЕНТСКИТЕ СТИПЕНДИИ И НАЧИНОТ НА ДОДЕЛУВАЊЕТО НА СТУДЕНТСКИТЕ СТИПЕНДИИ

Член 1

Со овој правилник се пропишува видот на студентските стипендии и начинот на доделување на студентските стипендии.

Член 2

За студентска стипендија (во натамошниот текст: стипендијата), може да конкурира редовен студент запишан на додипломски студии од прв циклус на универзитетите и високообразовните установи во Република Северна Македонија, согласно објавениот Конкурс за доделување на студентски стипендии на редовни студенти запишани на додипломски студии од прв циклус на универзитетите и високообразовните установи во Република Северна Македонија (во натамошниот текст: Конкурсот).

Член 3

Студентите од член 2 од овој правилник, пополнуваат електронска пријава и ја прикачуваат соодветната документација на интернет порталот на Министерството за образование и наука (во натамошниот текст: Министерството) <https://e-uslugi.mon.gov.mk/>, по Конкурсот на Министерството.

Член 4

Распределбата на стипендиите по вид се врши на следниот начин:

а) Прва група - 40% од вкупниот број на стипендии се за студенти од социјалните попреченост и ретки болести, запишани на високообразовните установи во Република Северна Македонија;

б) Втора група - 35% од вкупниот број на стипендии се за студенти запишани како редовни студенти на јавните и приватните универзитети и високообразовните установи во Република Северна Македонија на студиски програми кои се од стратешки интерес за државата;

в) Трета група - 25% од вкупниот број на стипендии се за студенти кои се запишани како редовни студенти на јавните и приватните универзитети и високообразовните установи во Република Северна Македонија и кои постигнале особен успех во учењето.

Член 5

Рангирањето на студентите од социјалните категории и студентите со попреченост и ретки болести од член 4 точка а) од овој правилник, се врши на следниот начин:

а) Студентите добиваат бодови за постигнатиот успех во образованието и за материјалните можности на студентите и нивните семејства,

б) Студентите кои до 18 години биле без родители и родителска грижа, студенти - деца на самохран родител, студенти-деца на корисници на социјална помош и студенти - деца на корисници на надомест по основ на технолошки вишок за кои вкупните приходи во семејството се под нето минималната плата утврдена во Република Северна Македонија, добиваат дополнителни 10 бодови,

в) По основ на успехот во учењето, односно успехот остварен во текот на студирањето, бодовите се добиваат врз основа на следната формула:

„Бодови од остварен успех = Просечен успех (збир на поединечни оценки поделен со вкупниот број на оценки).“

г) По основ на материјалните можности на студентите и нивните семејства бодовите се добиваат на следниот начин:

Семејно-материјална положба на студентот	Бодови
до 35% од просечно исплатена месечна нето плата во Република Северна Македонија	60
од 36% до 45% од просечно исплатена месечна нето плата во Република Северна Македонија	50
од 46% до 55% од просечно исплатена месечна нето плата во Република Северна Македонија	40
од 56% до 65% од просечно исплатена месечна нето плата во Република Северна Македонија	30
од 66% до 75% од просечно исплатена месечна нето плата во Република Северна Македонија	20
Над 75% од просечно исплатена месечна нето плата во Република Северна Македонија	0

д) За критериумот материјални можности на студентите и нивните семејства, се земаат вкупните месечни примања по член на семејство на студентот (месечните нето плати и годишните приходи по разни основи прикажани во образецот од Управата за јавни приходи како земјоделска дејност, стопанска дејност, авторски права, издавање на простор и други приходи) во однос на просечно исплатената месечна нето плата по вработен во Република Северна Македонија за последните три месеци утврдена од Државниот завод за статистика.

ѓ) Ако месечните примања на семејството по член се помали или еднакви со 35% од просечно исплатена месечна нето плата во Република Северна Македонија кандидатот добива 60 бодови, ако месечните примања на семејството по член се поголеми од 35%, а се помали или еднакви со 45% од просечно исплатена месечна нето плата во Република Северна Македонија кандидатот добива 50 бодови, ако месечните примања на семејството по член се поголеми од 45%, а се помали или еднакви со 55% од просечно исплатена месечна нето плата во Република Северна Македонија кандидатот добива 40 бодови, ако месечните примања на семејството по член се поголеми од 55%, а се помали или еднакви со 65% од просечно исплатена месечна нето плата во Република Северна Македонија кандидатот добива 30 бодови, ако месечните примања на семејството по член се поголеми од 65%, а се помали или еднакви со 75% од просечно исплатена месечна нето плата во

Република Северна Македонија кандидатот добива 20 бода, а за месечни примања на семејството по член кои се повисоки од 75% од просечно исплатена на месечна нето плата во Република Северна Македонија не се добиваат бодови.

е) Вкупните месечни примања по член на семејство на студентот се пресметуваат според формулата:

„Последна исплатена плата од татко +

Последна исплатена плата од мајка +

Последна исплатена плата од други членови на семејството +

Приходи од вршење стопанска и професионална дејност (на годишно ниво/12 месеци) за секој член на семејството поединечно +

Приходи од вршење земјоделска дејност (на годишно ниво/12 месеци) за секој член на семејството поединечно +

Приходи од имот и имотни права (на годишно ниво/12 месеци) за секој член на семејството поединечно +

Останати приходи (на годишно ниво/12 месеци) за секој член на семејството поединечно.“

Вака добиениот вкупен збир се дели со вкупниот број членови на семејството.

ж) Доколку има повеќе пријавени кандидати со ист број бодови, предност имаат кандидатите запишани во повисока година од студиите.

Студентите со попреченост и со ретки болести од член 4 точка а) од овој правилник, добиваат 100 бодови по основ на попреченост или ретка болест.

Член 6

Студентите од член 4 точка б) од овој правилник, кои се запишани на студиски програми од стратешки интерес за државата добиваат бодови за остварениот успех во текот на студирањето.

По основ на студиска програма на која е запишан студентот, бодовите се добиваат врз основа на следната формула:

„Бодови = Просечен успех (збир на поединечни оценки поделен со бројот на оценки)“.

Студенти кои се запишани на студиски програми на високообразовни установи за образование на наставен кадар во предучилишното воспитание, основното и средното образование добиваат дополнителни 10 бодови.

Доколку има повеќе пријавени кандидати со ист број бодови, предност имаат кандидатите запишани во повисока година од студиите.

Член 7

Студентите од член 4 точка в) од овој правилник, кои постигнале особено висок успех во учењето добиваат бодови за остварениот успех во текот на студирањето.

По основ на успехот во учењето, односно успехот остварен во текот на студирањето, бодовите се добиваат врз основа на следната формула:

„Бодови = Просечен успех (збир на поединечни оценки поделен со бројот на оценки)“.

Студентите кои учествуваат во Програмата за обезбедување таторство на ученици од основното образование, односно Програмата за обезбедување таторство на ученици од средното образование добиваат дополнителни 10 бодови.

Доколку има повеќе пријавени кандидати со ист број бодови, предност имаат кандидатите запишани во повисока година од студиите.

Член 8

Од страна на Министерството се:

- потврдува листа на студиски програми од стратешки интерес за државата на предлог на Националниот совет за високо образование,
- врши прием и проверка на документацијата од кандидатите,
- доставува на одобрување до министерот за образование и наука конечен список на кандидати на кои им се доделува стипендија,
- изготвува конечен список на студентите на кои им се доделува стипендијата и истиот се објавува на интернет страницата на Министерството,
- известуваат сите кандидати по основ на изборот преку интернет порталот на Министерството <https://e-uslugi.mon.gov.mk/>,
- доставуваат жалбите до Државната комисија за одлучување во управна постапка, постапка од работен однос и инспекциски надзор.

Член 9

Студентот може да конкурира само за еден вид стипендија.

Член 10

За стипендиите од член 4 точките а) и в) од овој правилник, стипендијата се доделува најрано од втората година на студирање, освен за студентите со попреченост и ретки болести.

Стипендијата се доделува најмалку за една академска година, а може да се продолжи најмногу онолку академски години за додипломски студии од прв циклус колку што се предвидени со статутот на високообразовната установа. По првата година на користење на стипендијата, студентот има право да ја продолжи стипендијата доколку продолжил да ги исполнува условите од Конкурсот.

За стипендиите од член 4 точка б) од овој правилник и за студентите со попреченост и ретки болести од член 4 точка а) стипендијата може да се додели од првата студиска година. Стипендијата се доделува најмалку за една академска година, а најмногу за толку академски години од прв циклус колку што се предвидени со статутот на високо образовната установа. По првата година на користење на стипендијата, студентот има право да ја продолжи стипендијата доколку продолжил да ги исполнува условите од Конкурсот.

Член 11

Со денот на влегувањето во сила на овој правилник престанува да важи Правилникот за видот на студентските стипендии и начинот на доделувањето на студентските стипендии на студентите кои студираат во Република Северна Македонија („Службен весник на Република Северна Македонија“ бр. 258/20, 160/21, 47/23 и 172/24).

Член 12

Овој правилник влегува во сила наредниот ден од денот на објавувањето во „Службен весник на Република Северна Македонија“.

Бр. 19-9100/1
8 јули 2026 година
Скопје

Министер за образование
и наука,
проф. д-р **Весна Јаневска**, с.р.